

శ్రీ పెద్దిభొట్ల సుబ్బరామయ్య

“దీన్నిండా తప్పులే.... మళ్ళీ వ్రాసుకురా నీకు తెలియకపోతే నీ సీనియర్ని కన్సల్టు చెయ్యి. మరో అర గంటలో యిది కావాలి” అన్నాడు ఆఫీసరు, జోగినాథం అంతకుముందు తయారుచేసిన డ్రాఫ్టు మళ్ళీ అతని చేతికి అందిస్తూ.

జోగినాథం వినయంగా “అలాగేనండీ” అంటూ ఆ కాయితం అందుకున్నాడు. గది దాటి యివతలికి వచ్చేసరికి అక్కడే లోపలికి వెళ్లేందుకు కాబోలు నిరీక్షిస్తూ నిలబడి ఉన్న కుసుమ అతనికి కనిపించింది. ఆమె ఆఫీసరుగారి మాటలు వినే ఉండాలి. అందుకు నిదర్శనం ఆమె అతనివంక చూసినవైన నవ్వు.

ఉమాపతి తన సీటులో తీరికగా కూర్చుని ఉండి కళ్ళెగరవేసి “ఆ కాయితం మళ్ళీ నీ చేతుల్లోకే వచ్చిందేమిటయ్యా మహానుభావా?” అని అడిగాడు.

జోగినాథం మొహం తుడుచుకుని సిగ్గుపడుతూ “దీన్నిండా తప్పులున్నాయిట మళ్ళీ రాసుకు రమ్మన్నారు.” అని చెప్పాడు.

ప్రక్కనే కూర్చుని ఏదో పైలు తిరగవేస్తున్న లక్ష్మీపతి తల ఎత్తి చూసి “ఉద్యోగంలో చేరి నెలా పదిహేను రోజులే కదా అయింది? ఏవో చిన్న చిన్న తప్పులుంటే తాను దిద్ది పైపిస్తు కివ్వగూడదూ? అంతా హోషులే బ్రదర్ ఆ కుర్చీ అటువంటిది” అన్నాడు.

ఉమాపతి “సరే ఇకనేం? ఆ కాయితం యిలా తీసుకురా గబగబా ఏదో గిలికి యిచ్చి పెందలాడి బయట పడిపోదాం అన్నట్టు యివాళ సీనిమా ప్రోగ్రాం కూడా ఉంది.” అన్నాడు.

జోగినాథం ఆ కాయితం ఉమాపతికి అందించి అతని ముందు కుర్చీలో కూర్చుని “మీ యిద్దరూ సీనిమాకు వెడుతున్నారా?” అని అడిగాడు.

ఉమాపతి, లక్ష్మీపతి వంక చూశాడు. లక్ష్మీపతి కూడా ఆ ప్రశ్న విని జోగినాథంవైపు చూశాడు. అతడు విసుగుతో జోగినాథాన్ని ఉద్దేశించి “నీ ప్రవర్తన నాకేం నచ్చడం లేదోయ్.... మనం ముగ్గురం ఒకే రూములో ఉంటూ ఒకే

హోటల్లో భోజనం చేస్తున్నాము.... అయినా నువ్వు అదే మిట్ అంటే అంటనట్టు ప్రవర్తిస్తూఉంటావు. మొన్న నొకసారి కూడా యిలాగే సీనిమాకు పోదాం రమ్మంటే రానంటే రాను పొమ్మన్నావు. అలా స్నేహపూర్వకంగా అడిగినప్పుడు మొహంమీద కొట్టినట్టు రాను పొమ్మంటే ఎలా ఉంటుందో ఆలోచించావా?” అన్నాడు.

ఉమాపతి “ఎందుకులే బ్రదర్! అతని తీరు తెలిసి వచ్చింది కదా! ఇక ఏమీ మాట్లాడక పూరుకో” అని తాను పనిలో మునిగిపోయాడు.

జోగినాథం యిరుకున వడ్డాడు. అతి కష్టంమీద గొంతు పెగుల్చుకుని “క్షమించండి” అనగలిగాడు. ఉమాపతి వినిపించుకున్నట్టు లేదు.

మరో అయిదు నిముషాల్లో ఉమాపతి తాను తయారు చేసిన కొత్త డాఫ్టు జోగినాథం ముందుపడేసి లేచినుంచుని జేబులు సర్దుకుని లక్ష్మీపతి నుద్దేశించి “త్వరగా తెమలవోయ్” అన్నాడు. లక్ష్మీపతి పైలు మడిచి అవతల పడేసి “నేను సిద్దమే” అంటూ లేచి మళ్ళీ జోగినాథం వంక చూసి “మరి ఈయన గారి మాటేమిటి?” అని అడిగాడు. ఉమాపతి జేబుల్లో చేతులుంచుకుని జోగినాథం వంక తిరిగి “ఏమంటావు?” అని అడిగాడు.

అతడు కాయితం మడత పెడుతూ లేచినుంచుని “నేనెందుకు లెండి బాబూ! మీరిద్దరూ వెళ్లిరండి. నేను రూములోనే వుంటాను.” అన్నాడు.

ఉమాపతి కొద్దిగా కోపం తెచ్చుకుని అడుగులు ముందుకు వేశాడు. లక్ష్మీపతి సీటులో మంచి లేచి యివతలికి వస్తూ “ఏం? మాతో రావడం యిష్టం లేదా నీకు?” అని అడిగాడు.

జోగినాథం నీళ్లు నవులుతూ “పతి! నాదగ్గర డబ్బు....” అంటూ ఆగిపోయాడు.

అంతలోనే అందుకుని లక్ష్మీపతి “భలేవాడివే జోగినాథం! నీదగ్గర డబ్బు వుంటేమటుకు నిన్ను టెక్కెట్లు కొననిస్తామా? మరేమిటో అనుకున్నాను. అదా నీ సందేహం? ఉం! ఇకనైనా బయలుదేరు. డబ్బు మాదగ్గర వుందిలే..” అన్నాడు.

జోగినాథం "అది కాదండీ బాబూ! మీకెలా చెప్పాలో అర్థం కావడం లేదు. నేను రానుగాని, నన్ను విసిగించక మీరు వెళ్ళిరండి.." అన్నాడు విసుగుతో.

ఉమాపతి నిష్కారమాడుతూ "అదయ్యా! సంగతి.. డబ్బును గురించి ఎంతమాత్రం కాదు. కేవలం 'యీ జాలాయి వెధవలతో ఎందుకు తిరగాలీ'.. అని అతని బాధ. అతను బుద్ధి మంతుడు. జాగ్రత్తపరుడు.. సినిమాలూ షికార్లూ అతనికి గిట్టవు. కాబట్టి యికమీదటనైనా మనం అతన్ని పిలిచి అవమానం చెందనక్కరలేదు. అర్థమయిందా? పోదాంపద.." అన్నాడు.

లక్ష్మీపతి "అదీ నిజమే. ఇవాళ మనం సినిమాకు తీసుకు వెడతామంటే వెంటనే వస్తే.. మళ్ళీ తనెప్పుడైనా ఆమాట అనవలసివస్తుందేమోనని దిగులు కూడా ననుకుంటాను". అంటూ జేబులోనుంచి తాళంచెవులు తీసి బల్లమీదికి విసిరి "అయ్యా! జోగినాథం గారూ, ఇవిగో రూము తాళాలు.. మేము వెళ్ళాస్తాం.." అన్నాడు.

మరుక్షణంలో వారిద్దరూ చేతులు కలుపుకుని బయటికి వెళ్ళిపోయారు. జోగినాథం మనస్సు చివుక్కుమన్నది. లక్ష్మీపతి ఎంత మాట అన్నాడు! తమతో కలిసి సినిమాలకూ షికార్లకూ రానంత మాత్రంలో అంత మాట అనడమేనా?

* * * *

అతడు చుట్టూ చూశాడు. అప్పటికే అంతవరకూ అక్కడవున్న యితర గుమాస్తాలు కూడా వెళ్ళిపోయారు. మూలగా కుసుమ ఒక్కతే మాత్రం తనసీటులో కూర్చుని ఏదో కాయితం టైపు చేస్తున్నది. జోగినాథం వుండి వుండి ఆమెవైపు చూస్తూ ఆఫీసరు గదిలోనుంచి పిలుపు కోసం ఎదురు చూస్తున్నాడు.

అంతలో అతనికి దూరంగా కిటికీలో ఎత్తుగా ఉంచబడిన నీళ్ళ కూజా కనిపించింది. నీళ్ళ మరింత చల్లగా వుండటం కోసం దానిచుట్టూ జనపనార తాడు అల్లివుంచారు. దాని పక్కనే రెండు గాజు గ్లాసులున్నాయి.

జోగినాథం నెమ్మదిగా లేచివెళ్ళి శుభ్రంగా తళతళ లాడుతున్న గ్లాసును చేతిలోకి తీసుకుని దాన్ని నీళ్ళలో నింపి చెయ్యి పైకెత్తి ఒక్క నిమిషం సేపు దానివంక కన్నార్పకుండా చూశాడు. గ్లాసులో నీళ్ళు తెల్లగా మిలమిల లాడుతున్నాయి. అటువైపు నుంచి ప్రసరిస్తున్న వెలుగు కిరణాలవల్ల అవి క్షణక్షణానికీ మరింత మెరిసి పోతున్నాయి. అతడు నెమ్మదిగా అగ్లాసు నోటిదగ్గర వుంచుకుని గుక్కు తర్వాత గుక్కుగా నింపాదిగా తాగాడు. తర్వాత గ్లాసు అక్కడ వుంచి మూతి తుడుచుకుంటూ తలతిప్పి చూసేసరికి తనవంకనే కన్నార్పకుండా చూస్తున్న కుసుమ కనిపించింది. అతడు సిగ్గుపడి పోయి త్వరత్వరగా తన సీటులోకి వెళ్ళి కూర్చున్నాడు. కుసుమ అంతవరకూ యీతంతు ఆంతా తనపని ఆవుకుని మరీ చూసింది

కాబోలు. అతడు కుర్చీలో కూర్చోగానే మళ్ళీ టైపుకబ్బం ప్రారంభమైంది.

కొద్ది నిమిషాల తర్వాత ఆఫీసరుగారి గదిలో బెల్ మ్రోగింది. కుసుమ గబగబాలేచి లోపలికి వెళ్ళి మళ్ళీ వెంటనే తిరిగివచ్చి జోగినాథం తో "మిమ్మల్ని పిలుస్తున్నారు.." అన్నది.

జోగినాథం కాయితం చేతిలోకి తీసుకుని ఒక్క ఉదుటున లేచి వెళ్ళి ఆఫీసరుగారి ముందు నిలబడ్డాడు. ఆయన అతని చేతిలో కాయితం అందుకుని చూసి తలవెత్తి "ఉః! ఎవరిని కన్పల్టచేశావు?" అని అడిగాడు.

జోగినాథం నెమ్మదిగా "ఉమాపతి వ్రాసి యిచ్చాడండీ.." అని చెప్పాడు.

ఆయన చురుకుగా చూసి "అలాగా! చూడు జోగినాథం! నువ్వు అలా ఉన్న విషయం చెప్పినందుకు నాకు చాలా సంతోషంగా ఉంది. కాని ఒక్కసంగతి గుర్తు పెట్టుకో. అతను గ్రాడ్యుయేటు. పైగా అనుభవం ఉన్నవాడు. అతనినాడ నీకు స్నేహితుడు కాబట్టి సహాయం చెయ్యడం బాగానే ఉంది. కానీ ఎన్నాళ్ళిలా? నువ్వు కొత్తవాడివి. పైగా నీకు చదువు తక్కువే అయినా నువ్వు కొంచెం చొరవ తీసుకుని పనిలో అభివృద్ధి చూపించాలి. వారిమీదా వీరిమీదా కొత్తల్లో ఆధారపడటం తప్పేమీ కాదు. వాళ్ళు సహాయం చెయ్యటమూ తప్పు కాదు. కాని నువ్వు కూడా స్వతంత్రించి కొంచెం యింప్రూవ్మెంట్ సాధించాలి. నాలుగు వాక్యాలు స్వంతంగా తప్పులులేకుండా వ్రాయడం బ్రహ్మ విద్యేమీ కాదు. సరే.. నువ్విక వెళ్ళు.. ఆ టైపిస్టును రమ్మని చెప్పు.. ఈ కాయితం యివాళ వెళ్ళిపోవాలి.." అన్నాడు.

జోగినాథం తలవూపి యివతలికి వచ్చి కుసుమ నుద్దేశించి "మిమ్మల్ని పిలుస్తున్నారుండీ.." అని చెప్పాడు. ఆమె లేచి ఆఫీసరు గదిలోకి వెళ్ళింది.

జోగినాథం టైపు మెషిను దగ్గర నిలబడ్డాడు. కన్నార్పకుండా దానివంకనే చూశాడు. కుసుమ లోపల ఆఫీసరుగారి గదిలో "అలాగేనండీ.. యిప్పుడే చేసియిస్తాను." అంటున్నది.

అతడు టైపుమెషిను దగ్గరగా జరిగి ఒకవిధమైన చాపల్యంతో వ్రేలు కదిపి ఒకమీటనొక్కాడు. లోపల కాయితం చుట్టివున్న సిలిండరు 'ధన్'మని పెద్దకబ్బం చేస్తూ మరో వైపుకు కదిలింది. అతడు అదిరిపడ్డాడు.

అంతలో కుసుమ చేతిలో కాయితంతో వచ్చి "అదేమిటి? టాబ్యులేట్ నొక్కారా? అలాచేస్తే మెషిను పాడైపోతుంది. మీరిలా కూర్చోండి.. మీ కాయితమే యిది. ఇప్పుడే ఆఫీసరు గారికి అందించాలి.. ఆ తర్వాత యిద్దరం కలిసే వెడదాం.." అంటూ కూర్చుని తనపనిలో నిమగ్నురాలయింది. జోగినాథం "అలాగే నండీ" అంటూ తలవూపి ఒక కుర్చీలో కూర్చున్నాడు. అతనితో కుసుమ యిదే మొదటిసారి మాట్లాడటం.

జోగినాథం కనురెప్పపాటు అయినా లేకుండా చూస్తూ కూర్చున్నాడు. అతనికి కుసుమ నైపుణ్యం అబ్బురం కలిగించింది. ఆమె పలుచని బంగారు రంగు కళ్ళు టైపుమెషిను మీద వేగంగా అందంగా కదులుతున్నాయి. ఆకళ్ళలో ఏదో మంత్రశక్తి ఉన్నట్టు అనిపించిందతనికి. తాను పుట్టినప్పటి నుంచి పద్దెనిమిదేళ్ళ వరకూ— అంటే స్కూల్ ఫైనల్ ప్యాసయ్యే వరకూ— ఉన్నది గుంటూరు జిల్లాలో ఒకమారు మూల పల్లెటూళ్లో. తాను ఎనిమిదవ తరగతి తరకూ చదువు కున్నది పక్కనూరిలోని మిడిల్ స్కూల్లో. ఆ వూరు కూడా పెద్దదేమీ కాదు. తన మిడిల్ స్కూల్ చదువు పూర్తికాగానే తనతల్లి యింక చదువు మానుకోమన్నది. కాని, ఆ సంవత్సరం నుంచి స్కూల్ ఫైనల్ వరకూ పైతరగతులు కూడా ఏర్పాటు చేసి ఆస్కూల్ ను హైస్కూలుగా మార్చారు. ఆ సదుపాయం రావడంతో అతని తల్లి మనసు మార్చుకుని ఉరువిడిచి ఎక్కడికీ పోనక్కర లేదుకదా అనే ఆలోచనతో మళ్ళీ ఫోర్త్ పాఠశాలలో చేరమన్నది. ఆ విధంగా అతడు, రెండు నెలల క్రిందట యీ ఉద్యోగం వచ్చేవరకూ, రైలుప్రయాణం కూడా ఎన్నడూ చేయలేదు. ఇప్పుడు మెషిను ముందు కూర్చుని 'చకచక' టైపు చేస్తున్న కుసుమను చూస్తూవుంటే ఎంతో గొప్పగా వింతగా వుంది.

ఆమె ఆ కాయితం పూర్తిచేసి ఆఫీసరు గదిలోకి వెళ్ళింది. జోగినాథం లేచి మంచినీళ్ళ కూజా దగ్గరికి వెళ్ళి మూతతీసి లోపలి నీటివంక ఒక్కక్షణం చూశాడు. అలా చూస్తూ వుండగానే— తననూరిలో.. తన చిన్నచెల్లెలు దాహంతో బాధ పడుతూ కూర్చునివుంది. ఎండ నిప్పులు చెరుగుతున్నది. వెచ్చని గాలి రివ్యూన వీస్తున్నది. యింటి ముందు బయట ప్రదేశంలో దూరంగా నుడిగాలి గిరున తిరుగుతున్నది. తన తల్లి సగం మాత్రమే నిండిన బిందెను బుజాన పెట్టుకుని ఎండలో యింటికి నడిచి వస్తున్నది. అన్నంతింటూ కూడా నీళ్ళను పొదుపుగా వాడుకోవాలి అక్కడ.. స్నానం చేసేందుకు నరేసరి.. ఆ ఉప్పు నీళ్ళకు కూడా రేషనింగ్— అతని కళ్ళు చెమర్చాయి. వెంటనే గ్లాసు నీళ్ళతో నింపుకుని గడగడ త్రాగాడు.

తర్వాత వెనుదిరిగి చూసేసరికి ఎంతసేపటి నుంచి తనను గమనిస్తున్నదో కుసుమ— అక్కడే చేతులు కట్టుకుని నిలబడి వుంది. ఆమె హఠాత్తుగా అతని చేతివంక చూసి "అరే! మీ చేతికి ఆరువేళ్ళన్నాయే!" అన్నది ఆశ్చర్యంగా.

జోగినాథం తన ఎడమచేతిని చూసుకుని నవ్వాడు. కుసుమ "రండి.. అయిదున్నర దాటింది.. ఇళ్ళకు చేరుకుందాం.." అంటూ దారితీసింది.

జోగినాథం ఆమె ననుసరించి మెట్లు దిగుతూవుండగా ఆమెమళ్ళి "చేతికి ఆరువేళ్ళంటే అదృష్టం అని అంటారే.. నిజమేనా అండీ?" అని అడిగింది. అతడు నిట్టూర్చి "అరే! ఏం అదృష్టమో!" అన్నాడు.

ఇద్దరూ మెట్లు దిగి వీధిలోకి వచ్చి నడవటం ప్రారంభించారు. పేప్ మెంట్ మీద జోగినాథం కుసుమ పక్కగా నడుస్తున్నాడు. అతని కిది పూర్తిగా కొత్త అనుభవం.. అతని కిప్పుడు పందొమ్మిదోయేడు. ఇంత వరకూ అతడు పద్నాలు గేళ్ళ తన చెల్లిలితో తప్ప పరాయి ఆడపిల్లలో ఎన్నడూ మాట్లాడి ఎరుగడు. ఇప్పుడు కుసుమ వంటి అందమయినదీ, నాగరికు రాలా అయిన పడుచు వెంట నడవటం అతనికి చాలా యిబ్బందిగానే వున్నా ఒక వింత ఆనందాన్ని కూడా యిస్తున్నాదని చెప్పకతప్పదు.

ఆమె నడుస్తూనే "ఏమండీ! ఇందాక పతిద్యయం మీమీద అలిగి వెళ్ళినట్టున్నారే!..." అన్నది.

"అవునండీ! పోయినవారంలో కూడా ఒకసారి యిలాగే జరిగింది. వాళ్ళిద్దరూ సీనియాలకూ, సర్కుసులకూ పోతూ నన్నుకూడా రమ్మంటారు. నాదగ్గర వాటన్నిటికీ డబ్బెక్కడ వుంటుంది చెప్పండి.. మావూళ్ళో యింటిదగ్గర మా అమ్మా, యిద్దరు చెల్లెళ్ళూ వున్నారు. పెద్ద చెల్లెలికి పద్నాలుగేళ్ళ.. దానికి పెళ్ళి కావలసి వుంది.. చిన్న చెల్లెలు ఆరేళ్ళది.. మాకు ఆస్తిపాస్తులేవీ లేవు. పైగా మావూళ్ళ సంగతి తెలుసుగా మీకు? అక్కడ మంచినీళ్ళు కూడా 'బిందె యింత' అని కొనుక్కోవాలి.. అందువల్ల నేను జీతం అందుకోగానే నాకోసం అతి తక్కువ డబ్బు వుంచుకుని మిగిలిన దంతా అక్కడికి వంపుతాను. అలాంటప్పుడు నాకు వీళ్ళతో తిరగడం ఎలా సాధ్య పడుతుంది చెప్పండి.." అంటూ ఆగాడు జోగినాథం. కుసుమ జాలిగా అతని వంక చూసింది.

అతడు మళ్ళీ "నాదగ్గర డబ్బు ఉండదని తెలిసి కూడా నన్ను తమతో రమ్మని బలవంతం చేస్తారు. అన్నిటికీ తమ డబ్బు పెట్టుకుంటా మంటారు. అదినాకు బొత్తిగా యిష్టం వుండదు. అలా అని చేబితే వాళ్ళకు కోపం పొడుచు కొచ్చేస్తుంది.." అన్నాడు.

కుసుమ నవ్వి "బాగానేవుంది.." అన్నది.

జోగినాథం "మీ రెప్పుడూ మాప్రాంతాలకు రాలేదు కదండీ. అక్కడ నీటిచుక్క కనిపించదు. అన్ని కాలాల్లోనూ ఒకటే కరువు. బావులన్నీ ఎక్కడో పాతాళంలోకి వెళ్ళే సారం గాల్లాగా వుంటాయి. తొంగిచూస్తే అడుగున ఏమీ కనిపించదు. పెద్ద తాడు బొక్కెనకు కట్టి లోపలికి వొదులుతూ వుంటే ఎంతకూ నీళ్ళు తగలవు. చివరకు బొక్కెన రాళ్ళమీద పడి శబ్దం వినిపిస్తుంది. ఇక నీళ్ళు ఎక్కడో చిన్నిగుంటలా కొద్దిగా వుంటాయి. బొక్కెనను అక్కడికి జరిపి నీళ్ళు రాబట్టుకోవాలి.. మాప్రాంతాలలో బొక్కెనలెలా వుంటాయో తెలుసా మీకు? కిరసనాయిలు డబ్బా లుంటాయి చూశారా. వాటిని సగానికి తెగగొట్టి అతుకు వేసి నీళ్ళను ఈడ్చుకు వచ్చేందుకు వీలుగా తయారుచేస్తారు. మధ్యాహ్నం పూట సూర్యుడు నడి నెత్తి మీద వున్నప్పుడు మాత్రం బావిలోపల ఎక్కడో నీళ్ళు తళతళ లాడుతూ కొంచెంగా కనిపిస్తాయి. అందరూ రాత్రి

వేళల్లో వెళ్లి మరునాటికి కావలసిన నీళ్లు తెచ్చుకోవలసిందే. తెల్లవారితే జల ఉండదు.. చుక్కగూడా మిగలదన్న మాట..” అంటూ ఆగి మళ్ళీ నిట్టూర్చి “అందుకే నాకు మావూరంటే బొత్తిగా యిష్టంలేదు... మావాళ్లను కూడా యిక్కడికి తీసుకు వచ్చేద్దా మనిపిస్తూవుంటుంది అప్పుడప్పుడు.. అయినా నాకిక్కడ వచ్చేది చాలవద్దా..” అన్నాడు.

కుసుమ అతడు చెప్పినదంతా కళ్లు పెద్దవి చేసుకుని ఆశ్చర్యంగా విన్నది. అతడు మళ్ళీ “రెణ్ణెల్ల క్రిందట నేను ఉద్యోగంలో జాయినయేందుకు వచ్చేప్పుడు రైలు కృష్ణానది మీది నుంచి పరుగెత్తుతూ వుండగా చూసి ఆశ్చర్యంతో బొమ్మలా అయిపోయాను. మీరు నమ్మరేమో! అన్ని నీళ్లు ఒక్కచోట చూడటం అదే నాకు మొదటిసారి.. చిన్నప్పుడప్పుడో సముద్రం చూశానుగాని అది ఉప్పు నీళ్లు కదా! ఇంత నదీ, యిన్ని నీళ్లా వున్నప్రాంతం సంపన్నం కాకుండా ఎలా వుంటుంది చెప్పండి? నీళ్లు పుషల్కంగా ఉన్న చోటే నాగరకత.. మా ప్రాంతాలలో మనుషులు వంటినిండా పోసుకునేందుకూ, కడుపునిండా తాగేందుకూ పుష్కలంగా నీళ్లు లేకనే చిక్కి పోతున్నారని నాకప్పుడప్పుడు అనిపిస్తూ వుంటుంది. ఇక్కడ నాకు చాలా హాయిగావుంది. రోజూ ఉదయం లేచితేవగానే కృష్ణకు వెళ్లి స్నానం చేస్తాను. సాయంకాలం ఆఫీసు నుంచివెళ్లి వెళ్లగానే బావి దగ్గర మళ్ళీ స్నానం చేస్తాను. ఇప్పుడెంతో హాయిగా ఆరోగ్యంగా వున్నాను.. అంతా నీళ్లలోనే వుంది సుమండీ..” అని ఒక్కక్షణం ఆగి “నాగార్జునసాగర్ ప్రాజెక్టు పూర్తి అయితే మాకూ నీళ్లకరువు తప్పుతుందనీ, మెట్ట పొలాలన్నీ మాగాణి భూములవుతాయనీ అనుకుంటున్నారు. అది ఎప్పటికో..” అన్నాడు నిట్టూర్చి.

కుసుమ నవ్వి “అయితే మీనిర్వచనం ప్రకారం నీళ్లే నాగరికతకూ సాభాగ్యానికీ మూలకారణం అన్నమాట..” అన్నది.

జోగినాథం తలవూపుతూ “అంతేనండీ.. నిస్సందేహంగా అందులో మీకేమీ అనుమానం అక్కర్లేదు.. అది కరెక్టు..” అన్నాడు.. కుసుమ ఆమాటలు విని మళ్ళీ నవ్వింది.

అప్పటికి వారు చాలాదూరం నడచివచ్చారు. కుసుమ ఒకచోట ఆగి “ఇదే మాయిల్లు.. రండి.. ఒక్కనిముషం కూర్చుని పోదురుగాని..” అన్నది.

జోగినాథం “ఎందుకులెండి.. యిప్పుడు..” అంటూ ఏదో చెప్పబోయి ఆమెవంక చూసి ఆగి “సరే పదండి..” అన్నాడు. ఆమె నవ్వుతూ మెట్లెక్కి తలుపుతట్టి “మా అన్నయ్య యింట్లోనే వున్నాడనుకుంటాను.. మిమ్మల్ని పరిచయం చేస్తాను..” అన్నది.

ఆరేళ్ల పలుచని ఎర్ర తేలువంటి పిల్ల తలుపు తెరిచి లోపలికి వెళుతూ “అక్కయ్య వచ్చింది..” అంటూ రాగం తీసింది. కుసుమా, జోగినాథం గుమ్మం లోపలికి వెళ్లేసరికి కిటికీ పక్కగావున్న కుర్చీలో ఒకదాన్లో ఎవరో కూర్చుని పేపరు

చూస్తున్నారు. కుసుమ అటుతిరిగి “అన్నయ్యా! నువ్వెంత పేపరుంది వచ్చి?” అని అడిగింది. ఆ వ్యక్తి పేపరు తప్పించి “ఇప్పుడే.. పది నిముషా లయివుంటుందేమో..” అంటూ జోగినాథం వంక చూశాడు. కుసుమ “మీరు మా ఆఫీసులోకి పని చేస్తున్నారు.. మిస్టర్ నా గారు.. ఇయన మా అన్నయ్య కామేశం.. ఇక్కడ కాలేజీలో లెక్చరరు..” అని ఒకరినొకరికి పరిచయం చేసి “మీరు కూర్చుని మాట్లాడుకుంటూ ఉండండి.. నేనిప్పుడే అయిదు నిముషాల్లో కాఫీలు పట్టుకొచ్చేస్తాను” అంటూ లోపలికి వెళ్లింది.

ఆ ఇద్దరూ ఎదురెదురుగా కూర్చున్నారు. ఆయనకు యిరవై అయిదేళ్లకు మించి వుండదు వయస్సు. సన్నగా, ఎర్రగా వున్నాడు. కళ్లకొక రిమ్లెన్జోడు ఉంది. ధరించిన దుస్తులు చాలా నాగరికమైనవీ, ఖరీదైనవీనూ.. ఆయన పేపరు పక్కన వుంచి జోగినాథం ఉద్యోగాన్ని గురించి, అతని చదువును గురించి ఏవేవో ప్రశ్నలు వేశాడు.

కొద్ది నిముషాల్లో కుసుమ దుస్తులు మార్చుకుని చేతుల్లో కాఫీ కప్పులతో వచ్చింది. తానొక కుర్చీలో కూర్చుని ఆయిద్దరికీ కాఫీలు అందించి అన్నగారివంక తిరిగి “మీరు యివాళ చాలా చిత్రమైన విషయం చెప్పారన్నయ్యా. అది మీ కానమిస్టు లెవరూ యింతవరకూ కనిపెట్టలేదని బల్ల గుద్ది మరీ చెప్ప గలను..” అన్నది.

ఆయన తలఎత్తి చూసి నవ్వుతూ “ఏమిటో అది..” అన్నాడు. కుసుమ జోగినాథం వంక తిరిగి “చెప్పనా?” అని అడిగింది. జోగినాథం బిడియపడుతూ “ఎందుకు లెండి? నాదంతా ఏదో పిచ్చివాగుడు..” అన్నాడు.

ఆమె “అలా కాదు చెప్పితిరాలి అన్నయ్యా ! వీరంటారు కదా, నీళ్లే సర్వ నాగరికతకూ, సాభాగ్యానికీ కారణంట నీళ్లు దొరకనిచోట్లా లేక తక్కువగా ఉన్న చోట్లా నాగరికత అభివృద్ధి చెందదనీ, ప్రజలు సంపన్నంగా ఉండరనీ కూడా వారి సిద్ధాంతం ఇప్పుడు చెప్పు.... మీ ఎక నమిక్స్లో ఈ విషయం యింతకుముందు ఎవరైనా చెప్పారా? అన్నది.

ఆయన నవ్వాడు. కాఫీ కప్పు ఎదురుగా టీపాయ్ మీద ఉంచి “అది మంచి సాయింటే మీరు చెప్పింది సబబుగానే ఉంది. కాదనను....” అన్నాడు.

కుసుమ జోగినాథం వైపు “చూశారా ? మీరు గెలిచారు” అన్నట్టు చూసింది.

కామేశం మళ్ళీ తల వంకించి “కాని యిందులో ఒక తమాషా ఉంది మీరు చెప్పినట్టు నదు లెక్కువగా ఉన్న చోట్లా, వర్షాలు ఎక్కువగా కురిసేచోట్లా తప్పకుండా అభ్యుదయం ఉంటుంది. కాని అవి విపరీతంగా ఉన్నా బాధే ఉదాహరణకు చూడండి ఇప్పుడు నదులకు వరదలు వస్తున్నాయి. పంటలన్నీ గంగపాలై పోతాయి. లెక్కలేనంత మంది ప్రజలు నిర్వాసితులైపోతారు అకాలంలో వర్షాలు

కురికాయనుకోండి అప్పుడూ పంటలు ధ్వంసమే కాబట్టి ఎటూ గట్టిగా రూలింగ్ యిచ్చేందుకు వీలులేదు" అంటూ ఆగి, "అన్నట్టు మీ వూరేది?" అని అడిగాడు.

జోగినాథం చెప్పాడు. కుసుమ అందుకుని "వాళ్లు వూరును గురించి యిప్పుడు నాకు చెప్పారన్నయ్యా! అటువంటి వూళ్లు కూడా ఉంటాయా అని ఆశ్చర్యపోయాను. నీళ్లు కూడా కొనుక్కుంటే గాని దొరకవుట అక్కడ తాగేందుకూ, వంటికి పోసుకునేందుకూ అన్నిటికీ నీటి కరువుట" అన్నది.

ఆయన అందులో విచిత్ర మేముంది? అలా ఎన్నో వూళ్లున్నాయి మన దేశంలో అన్నట్టు ఈ సందర్భంలో మా స్నేహితు డాక్టరాయన చెప్పిన విషయం ఒకటి గుర్తు వస్తున్నది. ఆయనను అటువంటి వూళ్లో ఎవరో భోజనానికి పిలిచారుట అదే మొదటిసారి ఆయన ఆహారానికి వెళ్లడం భోజనం చేస్తూవుండగా "మంచిని శీర్షిరేమిట"ని ప్రక్కవారిని అడిగాడట వాళ్లు ఆయన విస్తరి ముందున్న ఒక చిన్న గాజుగ్లాసును చూపించి "అవిగో అవే మంచినిళ్లు" అన్నారుట ... ఆయన గ్లాసులో తెల్లగా తేనె కలిపినట్టున్న ఆ ద్రవం చూసి అంతవరకూ ఏదో డ్రెంకు అనుకున్నట్టు తీరా చూస్తే అవే మంచినిళ్లు....." అన్నాడు.

కుసుమా, జోగినాథం ఒక్కసారిగా నవ్వారు. తర్వాత జోగినాథం లేచి "ఇక వెళ్లి వస్తానండీ....." అన్నాడు. అన్నా చెల్లెల్లిద్దరూ అతన్ని గుమ్మందాకా సాగనంపి ఉండిపోయారు.

అతడు నెమ్మదిగా నడిచి రూము చేరుకుని తాళం తీశాడు. లోపలికి వెళ్లి చీకటిపడుతున్నందున లైటువేసి స్నానానికి సిద్దమైనాడు. చిన్న కొల్లాయి గుడ్డ ఒకటి కట్టుకుని భుజంమీద మరో టవల్ వేసుకుని బావిదగ్గరికి చేరుకున్నాడు. మొదట ఒక పెద్ద బాల్చీ నిండా నీళ్లు తోడుకుని నూతి ప్లెయిం మీద కూర్చున్నాడు. హాయిగా, ప్రశాంతంగా ఒక దాని తర్వాత ఒకటిగా మూడు పెద్ద బొక్కెనల నీళ్లు పోసుకున్నాడు.

ఇంట్లో మరో భాగంలో అద్దెకున్న ఒక గుమాస్తా భార్య నీళ్లకోసం చేతిలో బిందెతో తమ వాలా గుమ్మంలో నిరీక్షిస్తూ నిలబడిఉంది. అత డామెను చూడనేలేదు. ఆమె లోలోపల "అతడు తనను చూసి కూడా త్వరగా తెమలక బాధపెడుతున్నాడ" ని అనుకుంటున్నది.

జోగినాథం నెమ్మదిగా అరగంట తర్వాత నూతి ప్లెయిం దిగి యివతలికి వచ్చాడు. ఇంటి యజమానురాలు అంతసేపటినుంచీ యీ తంతు అంతా చూస్తూనే ఉంది. ఆమె నెమ్మదిగా అతన్ని మందలిస్తూ "అలా పనివేళా గంటల తరబడి నూతి ప్లెయిం మీద కూర్చుండిపోతే ఎలా చెప్పు నాయనా? ఆవిడ యిందాకటినుంచి నీళ్లకోసం తొందర పడుతూ నీ కారణంగా అక్కడే నిలబడి ఉంది చూడ లేదా?" అన్నది.

జోగినాథం నాలిక కరచుకుని ప్రక్కకు తిరిగిచూసి "పోరపాటయి పోయిందండీ....." అన్నాడు.

అతడు తర్వాత రూములో కొద్దిసేపు విశ్రాంతిగా కూర్చున్నాడు. ఆవేళ జరిగిందంతా మనసం చేసుకున్నాడు. తన రూమ్ మేట్స్ యిద్దరితోనూ తాను అలా వ్యవహరించడంలోని ఉచితానుచితాలు బేరీజు వేసుకుని ఆలకించాడు. చివరకు తానేమీ తప్పు చెయ్యలేదని నిర్ణయించుకున్నాడు. అయినా ఆ యిద్దరూ తనకు మంచి మిత్రులు. అటు ఆఫీసులోనూ వాళ్లు చేస్తున్న సహాయం అమూల్యమైనది. ఇద్దరూ చక్కగా చదువుకున్నవాళ్లు. డబ్బున్నవాళ్లు. వాళ్లకు తనమీద అంత అభిమానం ఉండటం తన కెంతో మంచిది. దాన్ని తాను పోగొట్టుకోకూడదు.

ఉమాపతి గోదావరిజిల్లావాడు. మంచి సంపన్న కుటుంబంలో పుట్టినవాడు. అతని తండ్రికి పిత్రార్చితమైన తోటలూ, సొలాలూ, దొడ్లూ పుష్కలంగా ఉన్నాయి. అతను బుద్ధిగా చదువుకున్నాడు. ఏ క్లాసులోనూ తప్పలేదు. డిగ్రీ రాగానే చిన్నదే అయినా దొరికిన ఉద్యోగంలో వెంటనే చేరాడు. అతడు యింటికి నయాపైసా కూడా పంపనక రలేదు. ఇక లక్ష్మీపతి ఉన్నాడంటే అతని తండ్రి మొదట్లో బాగా కష్టాలు పడ్డవాడ. అయితేనేం ఆయనకు డబ్బు విలువ, తత్వమూ బాగా తెలుసు కొంత డబ్బు సంపాదించిన తర్వాత యిక మన తెలివితేటలూ ప్రమేయమూ లేకుండానే ఆ డబ్బు అతిగా పెరిగిపోతుందనీ అందులకి అతిశయోక్తి ఏమాత్రమూ లేదనీ ఆయన దృఢవిశ్వాసం కావలసిందల్లా కొంచెం లౌక్యమనీ, డబ్బు మదుపు పెడితే అది పెరిగేచోట్లా, తరిగే చోట్లా ఉన్నాయనీ, పెరిగేచోట్లు గమనించి మదుపుపెట్టే మాత్రపు తెలివితేటలు చాలుననీ, యిక ఆవైపు కూడా ఆప్పుడప్పుడు తప్ప చూడనక్కర లేదనీ ఆయన అంటూ ఉంటాడు. ఆయన అలాగే చేసి ఆస్తులు అలాగే పెంచాడు కూడా. లక్ష్మీపతి ఆయనకు ఒక్కడే కొడుకు. ఇంట్లో అతని మాటకు ఎదురన్నది లేదు.

జోగినాథం మనస్సులో కుసుమ మెదిలింది. ఆ అమ్మాయి ఎంతో అందంగా ఉంటుంది. డబ్బుపండు వంటి శరీరచ్ఛాయ ఆమెది. ఆమె నాడొకైన సన్నని బంగారపు పుల్లలవంటి వ్రేళ్లు టైపు మెషిను మీద చకచక కదులుతూ ఉంటే చూసేందుకు ఎంతో అదృతంగా ఉంటుంది. ఆమె కన్నులు చెంపకు చేరేదేసి ఉండి తళతళ లాడుతున్న నీళ్లను గుర్తుకు తెస్తాయి. ఆమె అన్న కామేశం అంత చిన్న వయస్సులో కాలేజీ లెక్చరరు అయినాడంటే ఎంతో తెలివి గలవాడయి ఉండాలి. ఆయన కూడా స్ఫురద్రూపి.

జోగినాథానికి తన చెల్లెలు గుర్తుకు వచ్చింది. ఆ అమ్మాయి కూడా ఒక వన్నె తక్కువగా కుసుమ రంగే. అయినా నీళ్ల కరువు మూలంగానూ, తగిన పోషక లేకనూ ఆపిల్ల జబ్బుపడి లేచిన దానిలా ఉంటుం దెప్పుడూ.... కాని ఆ అమ్మాయి తెలివితేటలూ, వోరూ, పనిపాటలలో నేరూ

చెప్పుకోదగ్గవి. దానికి పెళ్ళిచేసి ఒక యింటిదాన్ని చేస్తే తమ బాధ్యత నగం తగ్గుతుంది. దానికి ఎక్కడ వ్రాసిపెట్టి ఉండో మరి..... అది కాస్తా అయితే తన తల్లిని, చిన్న చెల్లెలిని తీసుకుని యిక్కడికి మకాం మార్చేయవచ్చు. అప్పటికి తమ శని తప్పినట్లువుతుంది. అయినా ఆడపిల్ల పెళ్ళి మాటలతో, ఆలోచనలతో అవుతుందా? దాని కెంత కష్టం పడాలి? కట్నం వేచి లేకుండా ఎక్కడైనా సంబంధం కుదిరితే బాగుండిపోను అయినా తన పిచ్చి గాని, కట్నం లేకుండా ఎవడు పెళ్ళికి ఒప్పుకుంటున్నాడీ రోజుల్లో!

అతడు లేచాడు. రూముకు తాళంవేసి వీధిలోకి వచ్చి నడవటం ప్రారంభించాడు. అక్క డొకటి, అక్క డొకటి వీధి దీపాలు వెలుగుతున్నాయి. దూరంగా ఎక్కడో రైలు 'గుప్పు గుప్పు' మని పొగ వొదులుతూ పరుగెత్తి పోతున్నది.

జోగినాథం కామేశాన్ని గురించే ఆలోచిస్తున్నాడు. అతన్నీ, తన చెల్లెలిని మనసులో పక్కపక్కనే నిలబెట్టుకుని మాటిమాటికి ఆలోచనలో మునిగిపోతున్నాడు. చివరకు హోటలు ముందుకు వచ్చేసరికి తలవూసి ఏదో నిశ్చయానికి వచ్చాడు.

అతడు హోటల్లో ఒక బల్లముందు కూర్చుని ఆరిటాకు కడుగుతూ ఉండగా పక్కనే ఉన్న యిద్దరు సర్వర్లు "మంచినీళ్లు పంతులుగా రొచ్చారు" అనుకుని నవ్వుకున్నారు. తర్వాత వారిలో ఒకడు ఏకంగా ఒక జార్ నిండా నీళ్లుతెచ్చి జోగినాథం పక్కనే బల్లమీద ఉంచి వడ్డన ప్రారంభించాడు. అతడు భోజనం చేసినంతసేపూ వారిద్దరూ ప్రతిపూటా చేసినట్టే ఆపూట కూడా అత డెన్ని గ్లాసుల నీళ్లు తాగాడో లెక్కపెట్టారు. చివరకు లెక్క ఎక్కడో తప్పింది. ఒకడు పదిహేను గ్లాసులనీ, మరొకడు పద్నాలుగు గ్లాసులు మాత్రమే ననీ కొంచెంసేపు తమలో తాము తర్కించుకుని తర్వాత సర్దుకున్నారు.

జోగినాథం భోజనం ముగించి చెయ్యి కడుక్కుని రూము చేరుకున్నాడు. లైటువేసి పక్క మీద వాలి కాయితమూ కలమూ తీసుకుని ఇంటికి ఉత్తరం రాశాడు. మామూలు యోగక్షేమాలతోబాటు అతడు కుసుమ అన్నగారి విషయం కూడా అందులో ప్రస్తావించి "కులగోత్రాల వంటి చిక్కులు రాకుండా ఉంటే, ఆయన ఒప్పుకుంటే నిజంగా మన చెల్లాయి అంత అదృష్టవంతురాలు ఎక్కడా ఉండదనే నా విశ్వాసం..... నేను రేపే అన్ని వివరాలూ తెలుసుకుని మళ్ళీ నీకు వ్రాస్తాను....." అని వ్రాశాడు.

తర్వాత కాయితం, కలం ప్రక్కనే ఉంచి ఆవులించి చిటికెవేసి వెళ్ళికిలా పడుకుని పైకప్పువంక చూస్తూ ఉండి పోయాడు. అంతలోనే అతని కళ్లు మూతలు పడ్డాయి.

పది గంటలు దాటిన తర్వాత సినిమా సుంచి వచ్చిన యిద్దరు మిత్రులూ గాఢంగా నిద్రపోతున్న జోగినాథం వంక

చూసి నవ్వుకున్నారు. ఉమాపతి మెల్లిగా "తలుపు బార్లగా తీసిపెట్టి ఎలా దిట్టంగా నిద్రపోతున్నాడో చూడు" అన్నాడు లక్ష్మీపతితో.

లక్ష్మీపతి కిటికీ పక్కగా పడివున్న కార్డును చేతిలోకి తీసుకుని చూసి "ఇది నీదేనయ్యా ఇవాళే వచ్చినట్లున్నది" అన్నాడు. ఉమాపతి దాన్ని అందుకుని చదివి అవతల పడేస్తూ "నాన్నగారు వ్రాశారు మళ్ళీ వరద లొస్తున్నాయట. ఈవీడు కూడా పంటల రాలుబడి తక్కువగా ఉంటుందేమోనని వ్రాశారు. అది ప్రతి రెండు మూడేళ్లకూ మామూలే. వరద రావడం నిండు పంటను తుడిచిపెట్టి పోవడం..... మా పొలాలు కొన్నిటికి పరవాలేదు కాని, కొన్ని మాత్రం బాగా దెబ్బతింటాయి" అంటూ నిద్రపోతున్న జోగినాథం వంక చూసి మళ్ళీ "ఈ గురువుగారి కేమో నీళ్ల కరువు. త్రాగేందుకూ నీళ్లుచుక్క కూడా లేక నీళ్లు అవస్థపడుతూ ఉంటారు. మాకేమో వరదలు ఎంత తమాషాగా ఉండో చూడు" అన్నాడు.

లక్ష్మీపతి ఏమీ మాట్లాడలేదు. నిశ్శబ్దంగా దుస్తులు మార్చుకుని జోగినాథంవైపు చూస్తూ ఉమాపతితో "ఉత్తరం రాస్తున్నాడయ్యా యింటికి...." అని మళ్ళీ ఏదో రహస్యం చెబుతున్నట్టు నెమ్మదిగా "పోయిన నెలలో అనుకుంటాను..... అంటే యిక్కడికి వచ్చిన పది పదిహేను రోజులకు అతను యింటికి వ్రాసిన ఉత్తరం ఒకటి నేను చదివాను. తప్పే అనుకో. అయినా ఎంత తమాషాగా ఉండో తెలుసా! అబ్బ! దారుణం : ఒక మతి చలించినవాడు రాసినట్లున్నది ఆ ఉత్తరంఇక్కడ ఒంటినిండా పుష్కలంగా కావలసినన్ని నీళ్లు పోసుకుంటున్నాననీ, కరువుతీరా నీళ్లు తాగుతున్నాననీ, తన వొంటి రంగు మారి ఆరోగ్యం కూడా పూర్వం కంటే ఎంతో బాగున్నదనీ వ్రాశాడు. పైగా నీళ్లు తాగేటప్పుడు తల్లిని, చెల్లెళ్లనూ తలుచుకుని తలుచుకుని మరీ తాగుతాట్ట అదీగాక అంతకుముందేప్పుడో వాళ్ల వూళ్ళో చిన్న చెల్లెలు నీళ్ల బిందె దొర్లించి కష్టపడి తెచ్చుకున్న నీళ్లన్నిటినీ నేలపాలు చేసిందని తల్లి ఆ చిన్నపిల్లను చావ బాదిన వృత్తాంతం అతను నాకు చెప్పాడు. ఉమాపతి! అది నువ్వు విన్నట్లుయితే నిలువునా వొణికిపోయి ఉండేవాడివి" అన్నాడు.

జోగినాథం నిద్రలో మరోవైపుకు తిరిగి పడుకున్నాడు. ఉమాపతి మెల్లిగా ఆ ఉత్తరం అందుకుని మడత విప్పాడు. ఇద్దరూ మోకాళ్లమీద కూర్చుని ఆ ఉత్తరాన్ని చివరి వరకూ చదివి మొహాలు చూసుకున్నారు. తర్వాత దాన్ని యధాపూర్వకంగా మడిచి యధాస్థానంలో ఉంచి ఇవతలికి వచ్చారు.

ఉమాపతి నెమ్మదిగా గొంతు తగ్గించి "అంటే మనం వెళ్లిన తర్వాత కుసుమ వెంట వాళ్ల యింటికి వెళ్లాడన్న మాట." అన్నా డొక విధంగా చూస్తూ.

లక్ష్మీవతి "అంతే అయిఉండాలి మరి" అని బదులు వలికాడు.

* * * *

మరునాడు ఆఫీసులో జోగినాథం సాయంకాలం నాలుగు గంటలు దాటేవరకూ కుసుమను వలకరిద్దామని ఎంతగానో ప్రయత్నం చేశాడు. కాని, వీలుపడలేదు. నలుగురూ అక్కడే ఉండటమూ, పైగా కుసుమ చాలా హడావిడిగా పనిలో మునిగిఉండటమూ అందుకు ముఖ్య కారణాలు.

నాలుగున్నరకే అతడు తన పని పూర్తిచేసుకుని తీరికగా కూర్చున్నాడు. ఉమావతికి ఆరోజున అనలు పని లేనట్టే లెక్క. అతని సీటు తీరే అంత. పని బహు కొద్దిగా మాత్రమే ఉంటుంది. లక్ష్మీవతి మాత్రం ఏవేవో పైళ్ళు తిరగవేస్తూ రిఫరెన్సులకోసం తంటాలు పడుతున్నారు.

జోగినాథం నీళ్ళ కూజావంక చూశాడు. మళ్ళీ అటూ యిటూ చూశాడు. నెమ్మదిగా లేచి కూజా దగ్గరికి వెళ్ళి నీళ్ళ గ్లాసులోకి వంచుకున్నాడు. చేతితో గ్లాసు పైకెత్తి పట్టుకుని ఒక్క క్షణం చూసి తర్వాత గడగడ త్రాగాడు.

అది గమనించి శర్మ అనే మరో గుమాస్తా ఏమీ పని లేక తీరికగా కూర్చుని ఉండి, నవ్వి, "మన కూజాలో నీళ్ళన్నీ ఒక్క జోగినాథంగారే కాజేస్తున్నారండీ అదేమి చిత్రమో ప్రతి అరగంటకూ ఆయనకు దాహమవుతూ ఉంటుంది" అన్నాడు.

వై నతేయరావు అనే మరో గుమాస్తా పైలులో నుంచి తల పైకెత్తి చూసి "బహుశా అదేదో జబ్బయి ఉంటుంది" అని మళ్ళీ తల దించుకున్నాడు.

జోగినాథం నవ్వేందుకు ప్రయత్నించాడు. ఉమావతి, లక్ష్మీవతి, ఒకరి వంక ఒకరు చూసుకున్నారు.

ఇంతలో టైపు మెషిను చప్పుడు ఒక్క నిమిషం ఆగినట్టు కాగా జోగినాథం తల ఎత్తి చూశాడు. కుసుమ బల్ల మీద చెయ్యి ఉంచుకుని తీరికగా, విశ్రాంతిగా కూర్చునిఉంది. జోగినాథం నెమ్మదిగా ఆమె దగ్గరికి వెళ్ళి గొంతు తగ్గించి "ఏమండీ మీతో కొంచెం మాట్లాడాలి" అన్నాడు.

ఆమె నవ్వి "మాట్లాడండి....." అన్నది.

అత డామె ముందు కుర్చీలో కూర్చుని ఏదో చెబుదామని నోరు తెరిచేసరికి తన కొంప ఏదో మునిగినట్టు ఆఫీసరు గదిలో బెల్ 'గర్' మని మ్రోగింది. ఆమె హడావిడిగా లేచి "తర్వాత మాట్లాడుకుందాం ఆఫీసరు పిలుస్తున్నారు. అన్నట్టు యివాళ మేము సినిమాకు వెడదా మనుకున్నాం మీరూ రండి, మా అన్నయ్య సంఘోషిస్తాడు. పైగా మీరు మాట్లాడనూ వచ్చు....." అంటూ హడావిడిగా ఆఫీసరు గది లోకి వెళ్ళింది.

జోగినాథం కొద్ది క్షణాలు అలాగే కూర్చుండి పోయాడు: ఇవాళ ఏది ఏమయినా సరే వారితో యీ విషయం

ప్రస్తావించి వివరాలు తేల్చుకుని ఉత్తరం వ్రాయాలి. నిజంగా యీ సంబంధం కుదిరితే అమ్మ ఎంతగా సంబరపడిపోతుందో!

కుసుమ మరో అయిదు నిమిషాలకు గాని యివతలికి రాలేదు. వన్నూనే ఒక కాయితం చూపించి జోగినాథంతో "ఇదుగో యీ ఒక్కటి అందజేస్తే వెంటనే మనం వెళ్ళిపోవచ్చు" అంటూ చకచక పనిచెయ్యసాగింది.

జోగినాథం 'అలాగే' అని తలవూపి లేచి నెమ్మదిగా నడిచి యివతలి వరాండాలో నిలబడి జేబులో చేతులుపెట్టి వెదికాడు. రెండు రూపాయ నోట్లు కనిపించాయి. అతడు తేలికగా నిట్టూర్చి మళ్ళీ తన సీటులోకి వచ్చి కూర్చున్నాడు. ఉమావతి లక్ష్మీవతితో ఏదో రహస్యం మాట్లాడుతున్నాడు.

ఉన్నట్టుండి ఉమావతి శర్మ అనే గుమాస్తాతో "మీ రిందాక జోగినాథం నీళ్ళు తాగడం గురించి మాట్లాడారు చూశారా! మీరా విషయంలో మరికొంత తెలుసుకోవడం అవసరం వాళ్ళ ప్రాంతంలో వూళ్ళన్నీ ఎప్పుడూ కరువుతో కొట్టుకుపోతూ ఉంటాయి. ఎక్కడా నీళ్ళ చుక్క కూడా దొరకదు. కడుపునిండా తాగేందుకు, వంటినిండా పోసుకునేందుకూ నీళ్ళండవు. తాగేందుకు బిందెడు నీళ్ళు మూడణాలు పెట్టి మరీ కొనుక్కోవాలి. అటువంటి వూరి నుంచి వచ్చినవాడికి ఇక్కడ పుష్కలంగా నీళ్ళు దొరికేసరికి కోతికి కొబ్బరికాయ దొరికినట్టేకదా" అన్నాడు.

జోగినాథం "అవును. భగవంతుడి దయ అలా ఉంది. మాకు నీళ్ళు లేవు.... మీరేమో వరదల్లో మునిగిపోతున్నారు" అన్నాడు.

ఉమావతి "భగవంతుడి దయ అనకు అధర్మం పెరిగిపోతే అంతే నీటిచుక్క దొరకదు...." అన్నాడు.

జోగినాథం ఉడుకుమోతుతనంతో "వరదలు రావడానికి కారణం అధర్మం కాక మరేమిటో...." అన్నాడు.

లక్ష్మీవతి అందుకుని "అలా కాదు. మీది మరీ దారుణం నువ్వే చెప్పావు ఒకసారి గుర్తుందా? మీ చిన్న చెల్లాయి నీళ్ళబిందె దొర్లించడం సంగతి" అన్నాడు.

శర్మ, వై నతేయరావు ఒక్కసారిగా "ఎవరా చెల్లాయి? ఏమా కథ? అది చెప్పండి ముందు" అన్నారు.

లక్ష్మీవతి జోగినాథం వంక తిరిగి "చెప్పనా?" అని అడిగి తర్వాత అతని సమాధానం కోసం ఎదురు చూడకుండానే ప్రారంభించాడు. "అతనే చెప్పాడు వచ్చిన కొత్తల్లో ఒకసారి వాళ్ళ యింట్లో జరిగిన విషయమే రాత్రి అంతా కష్టపడి బావికి యింటికి తిరిగి ఒక బిందెడు మంచి నీళ్ళు సంపాదించుకున్నారుట. మర్నాడు ఉదయం వాళ్ళ చెల్లెలు-చిన్నపిల్ల-గ్లాసు ముంచుకోబోగా ప్రమాదవశాత్తూ బిందె దొర్లిపోయింది. నీళ్ళన్నీ నేలపాలై పోయాయి. ఆడపిల్ల భయంతో బిగుసుకుపోయి నిలబడిపోయింది. తల్లివచ్చి రెక్క పుచ్చుకుని గొడ్డును బాదినట్టు చావగొట్టిందట ఇలా అని అతనే చెప్పాడు నాకు. కావలిస్తే అడగండి...."

జోగినాథం వంచిన తల ఎత్తలేదు. ఉమాపతి “ఇక ఇతను స్నానం ప్రారంభించాడా అది గంటల తరబడి సాగు తుంది!.... ఒక్కొక్క బొక్కెనే తోడుకుని ‘యిది చెల్లాయికి....’, ‘యిది అమ్మకు’, ‘యిది చిన్న చెల్లాయికి’ అని గొణుక్కుంటూ వంటిమీద పోసుకుంటాడండీ తాగేటప్పుడూ అంతే గ్లాసు పైకెత్తి పట్టుకుని చూస్తాడు మీరు గమనించారో లేదో. ఆ చూడటం నలక లున్నాయేమోనని మాత్రం కాదు కళ్లు మూసుకుని ఏమిటో గొణుక్కుని మరీ తాగుతాడు. రోజూ తెల్లవారుతుండగానే కృష్ణకు బయలుదేరి పోతాడు. సాయంకాలంపూట యింట్లో బావి ఉండనే ఉంది. ఇక హెబాల్లో సర్వర్లందరూ యితని కేం దిరుదు యిచ్చారో తెలుసా! ‘మంచినీళ్లు పంతులుగారు’. మొన్న నేను విన్నాను.” అన్నాడు.

శర్మ “ఇది వింత కేసే” అన్నాడు.

వై నతేయరావు వంకరగా నవ్వి గంభీరంగా “ఇదొక మానసిక వ్యాధి అయిఉంటుంది” అన్నాడు.

జోగినాథానికి కోపం ముంచుకు వచ్చింది. వీళ్లందరూ తనను గేలిచేసి ఏడిపించేందుకు ప్రయత్నిస్తున్నారనే విషయం స్పష్టంగా తెలిసిపోయింది. ఆ క్రూర్యం అతడు భరించలేక పోయాడు. అందర్నీ నిప్పులు చెరిగే కళ్లతో చూశాడు. కుసుమ అన్నీ విన్నది కాబోలు సానుభూతితో చూస్తున్నది.

వై నతేయరావు ఊరుకోకుండా “ఏది ఏమయినా అలా బొత్తుగా” అని ఏదో అనబోతూఉండగా, జోగినాథం పెద్దగా “ఇక తమరేమీ మాట్లాడకండి సార్. ఇప్పటికే చాలా అసహ్యంగా మాట్లాడారు మిమ్మల్ని అర్థంచేసుకోగలను లెండి అంత బొడ్డాడని పసివాళ్ళేమీ కాదు....” అన్నాడు.

శర్మ అనే గుమాస్తా కలగజేసుకుని “అదేమిటండీ మిమ్మల్ని యిప్పుడేమన్నామనీ మీకు అంత కోపం? ఏదో నీళ్లు ఎక్కువగా తాగుతారనీ” అంటూఉండగా ఇక జోగినాథం వూరుకోలేకపోయాడు. విసురుగా సీటులో నుంచి లేచి “ఆపం డిక మీరింకా అలాగే మాట్లాడుకుంటూ పోతే ఏం చేస్తానో నాకే తెలీదు.” అంటూ ఉద్రేకంతో ఊగి పోతూ “అవునండీ నేను నీటిచుక్క దొరకని వూళ్లో పుట్టి పెరిగాను. ఇక్కడ నీళ్లు చూసేసరికి కోతికి కొబ్బరి కాయ దొరికినట్టే అయింది. విపరీతంగా తాగుతున్నాను. అంతేకాదు..... కావలిస్తే మూర్ఖవాడిలా పొట్ట పగిలేట్టు నీళ్లు తాగుతాను. పిచ్చివాడిలా గంటల తరబడి స్నానం చేస్తాను. లేకపోతే ఏదన్నా మంచి ముహూర్తం చూసి కృష్ణలో పడి చస్తాను. అయితే మాత్రం? మీకెందుకు?” అన్నాడు.

తర్వాత కణతలు పట్టుకుని సీటులో కూర్చుండి పోయాడు. అంతటా నిశ్శబ్ద మైపోయింది. ఎవరూ పెదవి కదపలేదు. కుసుమ టైపు చేయడంలో మునిగిపోయిఉంది. జోగినాథం యింత జరిగిన తర్వాత ఎప్పుడో అక్కడినుంచి

సారిపోయి ఉండేవాడు. కాని, యివాళ కుసుమతో, ఆమె అన్న గారితో మాట్లాడాలి. అది తప్పదు.

ఒక పావుగంట తర్వాత చాలామంది యిళ్లకు వెళ్లి పోయారు. కుసుమ టైపు మెషిను మీద కవరువేసి సిద్దమై జోగినాథం వంక చూసింది.

అతడు లేచి నిలబడి రుమాలులో మొహం తుడుచు కుని ఆమెవెంట బయలుదేరాడు. ఇద్దరూ మెట్లు దిగుతూ ఉండగా ఆమె జోగినాథంతో “మీరెందు కలా యిరిటేట్ అవుతారు?” అన్నది.

జోగినాథం వెంటనే సమాధానం చెప్పలేదు. కాని, ఒక్క క్షణం ఆగి “అలా మనిషిని నిస్సహాయంగా చేసి వెర్రి వాణ్ణి చేస్తుంటే ఎలా సహించడం చెప్పండి? ఏమయినా కారణం ఉందా అంటే ఏమీలేదు. నా చేతికి ఆరు వేళ్లున్నాయి కదా! అది పట్టుకుని నన్ను నలుగురిలో ఎగతాళి చేస్తుంటే ఎలా ఉంటుంది చెప్పండి? అవును నిజమే మా వూళ్ళూ, మా ప్రాంతమూ వట్టి దౌర్భాగ్యపువే. నీళ్లు కరువు ఉంటే దౌర్భాగ్యం కాక మరేమిటి? అయినా మధ్య నేనెందుకు వెర్రివాణ్ణివుతాను. ‘ఇదొక మానసిక వ్యాధి’. అవై నతేయరావు పిలక నాచేతిలో ఉంది. ఏమనుకుంటున్నాడో ఏమో? బోడిపేరు వాడూనూ ఈసారి యిలా ఏమన్నా వాగితే ఆఫీసరుతో చెప్పేస్తాను....” అన్నాడు.

కుసుమకు నవ్వు వచ్చింది కాని ఆమె నవ్వలేదు. అతడు ఆఫీసరుకు చెబుతా నన్నప్పుడు, తోటి పిల్లవాడిమీద కోప గించి మేష్టారిలో రిపోర్టు చేస్తానని బెదిరించే బడి పిల్ల వాడు గుర్తుకువచ్చా డామెకు.

ఇద్దరూ కుసుమ ఇంటిముందు ఆగేసరికి లోపలి నుంచి గోలగా నవ్వులు వినిపిస్తున్నాయి. కుసుమ తలుపు తట్టి అతనివైపు చూసి “ఎవరో బంధువులు దిగినట్టున్నారు” అన్నది.

తలుపు తెరిచిన చిన్నపిల్ల మామూలుగానే “అక్కయ్య వచ్చిందో” అని రాగంతీస్తూ లోపలికి వెళ్లింది.

హాల్లో చాపమీద కూర్చుని క్యారమ్ము ఆడుతున్న వ్యక్తులను చూడగానే కుసుమ ఆనందంతో పరుగెత్తుకు వెళ్లి “అరే! నువ్వెప్పుడొచ్చావ్ వసంతా?” అని అడిగింది. జోగినాథం గుమ్మం దగ్గరగా నిలబడి ఉండిపోయాడు. ఆ వసంత ఆనబడే అమ్మాయి “ఇప్పుడే ఒక అరగంట అయిందేమో.. లోపల అమ్మ ఉంది....” అన్నది.

జోగినాథం ఆశ్చర్యపోతూ చూశాడు. అంత అంద మైన స్త్రీ నతడు ఇంతవరకూ చూడలేదు. ఆమె ఎడమ చేతి కొక వాచీ, కుడిచేతికి మూడో నాలుగో బంగారు గాజులూ ఉన్నాయి. ఆ బంగారురంగు ఆమె వంటిమీద బొత్తిగా కనిపించకుండా ఉంది. నల్లని చిలిపి ముంగురుల కొన్ని నుదుటిమీద పడుతూవుంటే వాటిని ఎడమచేతి వ్రేళ్లతో పైకి తోసుకుంటున్న డామె. నవ్వుతున్నప్పుడల్లా

బుగ్గలు ఎంతో అందంగా సొట్టలు పడుతున్నాయి. ఆమె వయస్సు పదహారేళ్లకు మించి ఉండదు.

కుసుమ జోగినాథంతో “సారీ ! యిలా రండి మీరు..... కూర్చుని ఉండండి, యిప్పుడే వస్తాను...” అన్నది.

కామేశం ఆ మాటలు విని తల తిప్పి చూసి “అరె ! మీరూ వచ్చారా ? గుడ్. ఇలా కూర్చోండి....” అంటూ మళ్ళీ తన ఆటలో లీనమైపోయాడు.

కుసుమ కొద్ది నిముషాల్లో యివతలికి వచ్చింది. జోగినాథం అక్కడే వారి ఆట చూస్తూ కూర్చుని ఉన్నాడు. కుసుమ ముందుకు వచ్చి “అన్నయ్యా ! యివాళ మరి సినిమా ప్రోగ్రాం ఎలారా ?” అని అడిగింది.

కామేశం “దానికేం ?” అన్నాడు. అంతలో లోపలి నుంచి ఒక ముస్సయి అయిదేళ్ల స్త్రీ వచ్చి “అవును దానికేం ? మీరు సినిమా మానుకోవడ మెందుకూ ?

అందరూ సరదాగా వెళ్ళిరండి నేను యింటిదగ్గర వంటా వగైరాలు చూసుకుంటాను” అన్నది.

కుసుమ “ఇంకా టైముందిగా రెండాట లాడి పోదాం నేనూ అన్నయ్యా ఒక పార్టీ” అన్నది.

వసంత కాంప్లైస్ తీస్తూ “అలా వీళ్ళేదు. నేనూ మీ అన్నయ్యా ఒక పార్టీ” అన్నది.

కుసుమ “నెరజాణవే నువ్వు..... అప్పుడే అన్నయ్యను కలిపేసుకుంటున్నావ్. ఆగవమ్మా కొంచెం గుర్రాన్ని కట్టెయ్. కోర్సు పూర్తికానీ....” అన్నది.

జోగినాథం చిత్రమైన అవస్థలో పడ్డాడు. అంతలో మళ్ళీ కుసుమ అతన్ని ఉద్దేశించి “సరే రండి సార్ మీరూ నేనూ ఒక పార్టీట కూర్చోండి” అన్నది.

అతడు సిగ్గుపడుతూ “నాకు బొత్తిగా రాదండీ ఎలా ? అన్నాడు.

కామేశం “ఫరవాలేదు ఇక్కడ అందరూ ఇంట రేషనల్ ప్లేయర్స్ ఎవరికీ బాగా రాదు.... ఏదో సరదాగా ఆడుకుంటాం కానీ మరొకటి కాదుగదా ! రండి రండి..” అన్నాడు.

జోగినాథం బిడియపడుతూ కూర్చున్నాడు. టాన్ వేయగా కుసుమకు అనుకూలంగా పడింది. ఆమె జోగినాథానికి స్ట్రయికర్ అందించి “ఊ! కానివ్వండి” అన్నది

జోగినాథం ఎడమచేతితో స్ట్రయికర్ను బలంగా కొట్టాడు. వసంత ఆశ్చర్యంతో కళ్ళు పెద్దవిచేసి “మైగాడ్! ఈయన ఎడమచేతి వాటం పైగా ఆరువేళ్ళన్నాయి” అన్నది.

కుసుమ “అన్నట్టు మరిచేపోయాను. వసంతా ! మీరు మిస్టర్ నాథ్ అని మా ఆఫీసులో పనిచేస్తున్నారు” అని ఫరిచయం చేసింది. వసంత చేతులు జోడించింది.

ఆమె మళ్ళీ జోగినాథంతో “ఈమె మా మేనత్త కూతురు. పేరు వసంత..... సెకండియర్ బి. ఎస్.సి. వుడ్ బి మిసెస్ కామేశం అంటే మాకు కాబోయే వదినగా రన్నమాట. వాళ్లకు తొందరగానే ఉంది గాని మా మామయ్య అండ్ కో పెద్దవాళ్లందరూ ‘ఆయ్ ! తొందర పనికిరాదు. ముందర పిల్ల చదువు పూర్తి కావాలిందే. అందాకా అలా ఉండండి, వేరువేరుగా కలలు కంటూ’ అని మందలించారు. అదన్నమాట అసలు విషయం” అన్నది.

వసంత బుగ్గలలో గులాబులు విచ్చుకున్నాయి. కొంచెం ఎర్రబడిన మొహంతో ఆమె కుసుమను మోచేత్తో పొడిచి మెల్లగా “ఛీ పూరుకోవే !” అన్నది.

కామేశం నవ్వి జోగినాథంతో “మావాళ్లు మరి రాలు గాయి పిల్లలండీ బాబూ !” అన్నాడు.

జోగినాథం దిగాలుపడి పోయాడు. ఒక్కసారిగా మనిషిలో సత్తువ నన్నగిల్లి నీరసం ఆవరించింది. ఆట ఆడుతూనే వున్నాడు కాని మనసంతా చీకాకై పోయింది. సినిమా రీలులో లాగా తన పూరూ.. చెల్లాయిలూ, తల్లి, గడ్డి కూడా మొలవని చవిటినేలా, రాళ్లు పగిలే ఎండలూ, వెచ్చని యీదురు గాలి, నీళ్లులేని బావులూ, నీళ్లకోసం పొట్లూ, ఎక్కడ చూసినా నీరసంగా నిస్తేజంగా వుండే జనమూ.. మనసులో తిరిగి పోయారు.

ఒక ఆట పూర్తి అయింది. కుసుమ “కాబోయే దంపతులు గెలిచారు.. సరే యిక యిదికట్టి పెడదాం.. టైమవు తున్నది. అన్నయ్యా! నువ్వు తయారేనా?” అన్నది.

కామేశం లేచి “జస్ట్ వన్ మినిట్” అంటూ లోపలికి వెళ్లాడు. జోగినాథం కూడా లేచి చొక్కా గుండీలు సర్కు కుంటూ “నేనుకూడా వెళ్లి వస్తానండీ..” అన్నాడు.

కుసుమ ఆశ్చర్యపోయి “అదేమిటండీ.. మీరు కూడా వస్తానన్నారుగా.. పైగా మా అన్నయ్యతో ఏదో మాట్లాడా లన్నారు కదా?” అన్నది.

జోగినాథం ఏం చెప్పాలో తెలియకం “ఏమీ లేదులెండి” అని పూరుకున్నాడు. కుసుమ “మరి?” అని రెట్టించి అడిగింది.

జోగినాథం యిక అక్కడ నిలబడలేక పోయాడు. “ఏమీ లేదులెండి.. కాలేజీ విషయాలేవైనా చెబుతారేమోనని కాస్తేపు తీరికగా మాట్లాడుదా మనుకున్నాను. వీలైతే నైట్ కాలేజీలో చేరుదామని వుండనుకోండి.. అంతకంటే మరేమీ లేదు. మరోసారి మాట్లాడుతాను లెండి.. అదేమీ పెద్ద ముఖ్య విషయం కాదుగా! వెళ్లి వస్తానింక..” అంటూ వీధిలోకి వచ్చే శాడు. కుసుమ అలాగే ఆశ్చర్యంతో నిలబడిపోయింది.

అతడు నేరుగా రూముకు వచ్చేశాడు. తలుపులు తెరిచే వున్నాయి. ఉమాపతి, లక్ష్మీపతి, చెంక పక్కా పడుకుని కబుర్లు చెప్పుకుంటూ నవ్వుకుంటున్నారు. వాళ్ళిద్దరూ ఒకచోట చేరితే యిక కబుర్లకూ నవ్వులకూ లోటుండదు. ఏవేవో కాలేజీ కబుర్లు చెప్పుకొని విరగబడిన నవ్వుకుంటూ వుంటారు.

జోగినాథం రావడం చూసి యిద్దరూ కబుర్లు ఆపే శారు. అతడు లోపలికి వెళ్లి వెళ్లటంతోనే పక్కమీద వాలి పోయి కళ్లు మూసుకున్నాడు. ఉమాపతి లక్ష్మీపతి వంక చూసి కన్నుగీటుతూ "సినిమాకు వెళ్లలేదా గురువుగారూ?" అని అడిగాడు జోగినాథాన్ని. జోగినాథం "లేదంటూ" తల అడ్డంగా వూపాడు.

తర్వాత అతడు లేచాడు. క్రితం రాత్రి తాను యింటికి వ్రాసిన ఉత్తరం యివతలికి తీసి దాన్ని ముక్కలు ముక్కలుగా చింపి కిటికీలో నుంచి విసిరి వేశాడు. ఆ కాయితపు ముక్కలు గాలి విసురుకు చెల్లాచెదరై ఎటెటో ఎగిరి పోయాయి.

ఒక అరగగంట దాదాపు నిశ్శబ్దంగానే గడిచింది. తర్వాత ఉమాపతి లేచి "నాకు ఆకలి వేస్తున్నది బాబూ, హోటలుకు వచ్చేవాళ్లు రావచ్చు.." అన్నాడు. జోగినాథం కదలలేదు. లక్ష్మీపతి లేచి చొక్కా తొడుక్కుని "ఉ! పోదాం పద.." అన్నాడు.

ఇద్దరూ గదిదాటి బయటికి వచ్చారు. ఉమాపతి అగి అనుమానంగా "మనం తప్పు చేస్తున్నా మనిపిస్తున్నదోయ్.. అతని సంగతి మనకు తెలుసుకదా! కేవలం అమాయకుడు. ఒకసారి వెళ్లి 'రమ్మ'ని పిలుద్దాం. రాకపోతే సరే.. యిద్దరం వెళ్లిపోదాం.. అప్పుడు మన తప్పేమీ వుండదు.." అన్నాడు.

తర్వాత మళ్ళీ యిద్దరూ లోపలికి వెళ్లి జోగినాథాన్ని తట్టి లేపారు. అతడు కళ్లు తెరిచిచూసి "ఏమిటండీ?" అని అడిగాడు.

ఉమాపతి "మీరు వచ్చినప్పటి నుంచి ఎన్నడూ యిలా మేము వేరుగా వెళ్లలేదు. మీరూ రండి భోజనానికి.." అన్నాడు.

జోగినాథం కళ్లలో ఎందుకో నీటిపార నిలిచింది. అతడు గడ్గదస్వరంతో "నా కీపూట ఆకలి లేదండీ.. నిజం.. మీరిద్దరూ వెళ్లిరండి.." అన్నాడు.

ఉమాపతి అతని నుదుట చేయి ఉంచిచూసి "ఒళ్లు కొంచెం వేడిగానే ఉంది. అయినా అన్నం మానటం మంచిది. కాదేమో!" అన్నాడు.

జోగినాథం తలవూపి "కాదులెండీ.. నేనీపూట ఏమీ తినలేను. మీరిద్దరూ వెళ్లిరండి.." అన్నాడు. దానితో వారి ద్దరూ మరేమీ మాట్లాడకుండా వీధిలోకి వెళ్లిపోయారు.

జోగినాథానికి ఎందుకో ఏడుపు పొంగి వచ్చింది. అతడింత వరకూ ఎన్నడూ తల్లిని చెల్లెళ్లనూ వాదిలి వున్నవాడుకాదు. ఈ రెణ్ణెల్ల నుంచి అతడు ఎన్నో పర్యాయాలు ఏడుపును దిగ వ్రమింగుకున్నాడు. కాని యివాళ ఆఫీసులో జరిగిన ఉదంతం అతన్ని కలతపెట్టింది. కాని అతడు దాన్ని ఆట్టే లెక్కచేయ లేదు. దాని తర్వాత కుసుమ యింట్లో జరిగినదంతా అతన్ని చాలా క్షోభ పెట్టింది. తాను నిన్నటినుంచి చాలా ప్రేమగా కట్టుకున్న పేకమేడలు ఒక్కసారిగా కూలిపోయినట్టయింది. అతడు లోలోపల దుఃఖంతో దిగులుతో మెలికలు తిరిగి పోతూ

అలాగే వడుకున్నాడు. అంతలోనే అతనికి గాఢంగా నిద్ర పట్టింది.

* * *

అతడు కళ్లు విప్పిచూసే సరికి రూములో చిన్న బల్బు వెలుగుతున్నది. ఎక్కడా ఏ అలికిడి లేదు. ఉమాపతి, లక్ష్మీపతి యిద్దరూ గురకలు పెడుతూ నిద్రపోతున్నారు.

అతడు లేచి బల్బుమీదవున్న ఉమాపతి రిస్టువచ్చి చేతి లోకి తీసుకుని చూశాడు. అయిదు గంటలకు యిరవై నిము షాలు తక్కువ.. ఇక కదిలితే మంచిది. తెల్లగా తెల్లవారిన తర్వాత నదికి బయలుదేరి వెళ్లటం యిక మానుకోవాలి. లేకపోతే వీళ్లతో చిక్కే.. త్వరగా వెళ్లి వాళ్లు లేవకముందే రూముకు చేరుకోవడం మంచిది. క్రిందటిరోజు ఆఫీసులో జరిగిన ప్రహసనం మళ్ళీ జరగదని హామీ ఎక్కడా లేదు కదా! అతడు త్వరత్వరగా రూము తలుపులు దగ్గరకు లాగి మెట్లు దిగి వీధిలోకి వచ్చాడు. క్రింది మెట్టుదిగుతూ వుండగా ఎం దుకో గుండె జలదరించింది.

వీధి చివర ఒక కుక్క ఆరుస్తున్నది. ఏయింటి పెరటి లోనో దాక్కునివుండి గుడ్లగూబ ఒకటి వుండి వుండి కూత పెడుతున్నది. వీధులలో అక్కడొకరూ, అక్కడొకరుగా జనం వలుచగా తిరుగుతున్నారు.

జోగినాథం మనసులో తనవూరూ, నెర్రెలు విచ్చిన పిలాలూ, రాత్రిళ్లు నిద్రలేకుండా నీళ్లు మోస్తూ తిరుగు తున్న తల్లిచెల్లెలూ, నీళ్లబిందె దొర్లించి చావు దెబ్బలుతిన్న చిన్నచెల్లెలూ, నిస్తేజంగా నీరసంగా వుండేజనమూ, వెచ్చని హోరుగాలి, రాళ్లుపగిలే ఎండలూ, గిర్రున సినిమారీలు లాగా తిరిగిపోయాయి. లోలోపల "నాగార్జునసాగర్ పూర్తిఅయితే మాకూ యాబాధలు తప్పి బోలెడన్ని నీళ్లు వస్తాయి.." అనుకున్నా డతడు.

నదిమెట్లు క్రింద రోద చేస్తూ ప్రవహిస్తున్నది. దూరంగా వంతెన మీద ఏదోరైలు చప్పుడు చేస్తూ పోతున్నది. చల్లని, జీవంపోసే గాలి హాయిగా తెరలుతెరలుగా వీస్తున్నది. మెట్లు దగ్గర అప్పుడే నలుగురైదుగురు మనుషులు స్నానం చేస్తున్నారు. వారిలో ఒకాయన ఏవేవో మంత్రాలు చదువు తున్నాడు. పలుచని వెలుతురు మందంగా వ్యాపిస్తున్నది.

జోగినాథం చొక్కా విప్పి తువాలూ కట్టుకుని నెమ్మ దిగా నీళ్లలోకి దిగాడు. చల్లని నీళ్లు మంచులాగా మోకాళ్లకు పైగా తగిలేసరికి శరీరం పులకరించి నట్టయింది. మరొక అడుగుముందుకు వేసి మెట్టు దిగాడు. హాయిగా, "ఎంత బావుంది!" అనుకున్నాడు. మరొక అడుగు ముందుకు.. తానిలా హాయిగా మనసు తీరా స్నానం చేస్తూవుంటే తనవూళ్లో తన వారెలా వున్నారో అనే బాధ అతని మనసులోకి వచ్చింది. అమ్మ

రాత్రి అంతా నీళ్లకోసం తిప్పలుపడి యిప్పుడే కొద్దిగా నడుం వాల్చి వుంటుంది..

మరొక మెట్టు క్రిందికి.. అతని మనసులో తనవూరూ, తనయిల్లా, యింటి వెనక ఎండిన పున్నాగ చెట్లూ, పొలాలూ, నీళ్లలేని బావులూ, అన్నీ మళ్ళీ సినిమారీలు లాగా తిరిగిపోయాయి. మళ్ళీ "నాగార్జునసాగర్ పూర్తి అయితే మాకూ యిబ్బందులు తప్పుతాయి. అప్పుడు కావలసిననన్ని నీళ్లు.." అనుకున్నాడు. మరొక అడుగు ముందుకు వేశాడు. మెట్ల మీద నిలబడ్డవారు ఆందోళనతో అతని వంక చూస్తున్నారు.

అంతలో అతని కాళ్లు తేలిపోయాయి. అతని గుండెలు రుణుల్లు మన్నాయి. "అరే! భగవంతుడా! ఏమయి పోతున్నాడు తాను? ఎందుకలా యీ నీళ్లు తనను లాక్కుపోతున్నాయి? గుండ్రంగా రంకుల రాట్నం తిరిగినట్టువుతున్నదేమిటి? కాళ్లకు మెట్లు ఆందవేం? ఆ మనుషులు కనిపించరేం? తన కళ్లకీ నీళ్లు అడ్డు వస్తున్నాయేందు చేత?

దూరం నుంచి కేకలు లీలగా వినిపించాయి. నీళ్లు తన చుట్టూ ఒక గోడ కట్టినట్టుగా ఏర్పడి వొడ్డునున్న వారిని చూసేందుకే వీలు లేకుండా చేశాయి.

అతడు గొంతు పెద్దది చేసి అరిచాడు. వెంటనే అతని గొంతులోకి నీళ్లు పోయాయి. రెండవసారి మళ్ళీ అలతోపాటు కొంచెం సైకి వచ్చినందువల్ల కాబోలు అతనికి దూరంగా మనుషులు కనిపించారు. అతడు చేతులెత్తి నమస్కారం చేసి "బాబోయ్ రక్షించండి..! అని అరిచాడు. దానితో మరి కాసిని గుటకలు వేశాడు. అతని మనసులో క్షణంలో సగంలో మళ్ళీ సినిమా రీలులో లాగా తనవూరూ, తల్లి చెల్లెళ్లూ, నీళ్లు లేని బావులూ, నెర్రెలువిచ్చిన పొలాలూ, వెచ్చని హోరుగాలి.. తన స్నేహితులిద్దరూ, కుసుమా, కామేశం.. కాంతి వేగంతో మనసు లోకి వచ్చి వెళ్లిపోయారు.

అంతలోనే అతడు మూడవసారి సైకి లేచాడు. మళ్ళీ చేతులెత్తి ఒడ్డున ఉన్నవారి నుద్దేశించి "బాబోయ్! రక్షించండి.." అన్నాడు. అంతే. ఆ చేతులు నీరసంగా వాలిపోయాయి. సగబట్టిన పాముల సమూహంలా నీళ్లు అతన్ని 'రిప్పు'న లోపలికి లాక్కుపోయాయి. కొద్ది క్షణాల్లోనే ఒడ్డున ఉన్నవారికి అక్కడ ఏమీ కనిపించలేదు.

నది తన దోవన తాను భీకరంగా పరవళ్లు తొక్కుతూ ప్రవహించి పోతున్నది. ఎక్కడో కొన్ని వందలమైళ్ళ దూరంలో మారుమూల పల్లెటూలో పూరియింట్లో నిద్రలోవున్న తల్లిప్రేగు కదిలింది.

ఎవ్వనివాకిట నిభమదపంకంబు రాజభూషణ రజో రాజి నడగు
 నెవ్వని చారిత్ర మెల్లలోకముంకు నొజ్జమై వినయంబు నొఱపు గఱపు
 నెవ్వని కడకంటి నివ్వటిల్లెడుచూడ్కి మానిత సంపద లీనుచుండు
 నెవ్వని గుణలత లేడు వారాసుల కడపటి కొండపై గలయ బ్రాకు
 నతడు భూరి ప్రతాప మహాప్రదీప దూరవిఘటిత గర్వాంధకార వైకి
 వీరికోటిర మణిఘృణి వేష్టితాంఘ్రితలుడు గేవల మర్త్యుడే ధర్మసుతుడు!

(తిక్కన - ౧౮౪)